

# Il-Kwadru Titulari ta' Santa Venera


Kitba ta' Joseph Giorgio  
*ex Membru Kumitat Festi Esterni*



Il-kwadru titulari ta' Santa Venera, li nsibu fil-knisja taghha l-antika, huwa xoghol sabih, li kien ġie kkummissjonat ghand xi pittur maghruf. Sal-ġurnata tal-lum, dan il-pittur ghadu mhux identifikat. Id-data meta tpinga wkoll mhux identifikata. Il-figura prinċipali ta' Santa Venera tixhed id tajba. L-istat preżenti tal-kwadru ma tantx jippermetti analiżi kritika. Hsara kbira m'ghandux, iżda t-trabijiet li ġabar mieghu matul iż-żmien, qed jostru s-sbuhija

tieghu. Il-kwadru ma jistax jittgawda kif jixraq qabel ma jiġi mnaddaf minn id esperta.

Insibu dokumentat li dan il-kwadru kien diġà jeżisti fl-1716. Il-kwadru jirrappreżenta l-Verġni Marija bil-Bambin Ġesù fuq dirghajha (fuq ix-xellug tal-kwadru) lil Santa Venera, (bhala l-figura ċentrali), u lil Sant'Anna, (fuq il-lemin tal-kwadru). Fuq iż-żewġ irkejjen tal-kwadru (innaha ta' fuq) insibu wkoll żewġ puttini. Barra minn dan, fuq il-lemin tal-kwadru n-naha ta' isfel, insibu xena oħra interessanti. Din hija xena żghira (dik li bl-Ingliż insejhuha *inset*), u li m'ghandha x'taqsam xejn



mas-sugġett ewlieni. Fiha terġa' tidher Santa Venera qed tippriedka lill-gemgħa ta' nies f'pajsaġġ fil-beraħ tal-kampanja. Fl-isfond tidher għolja, u taħtha tidher bħall-irvina ta' xi tempju pagan. Fuq in-naħa ta' quddiem, fejn tidher din il-miġemgħa ta' nies, terġa' tidher Sant'Anna, u quddiemha hemm il-Madonna, meta din kienet għadha żgħira. Id il-leminija ta' Sant'Anna tidher fuq ras il-Madonna. Dak ir-raġel liebes it-turban, li qieghed wara Sant'Anna, huwa San Ġwakkinn. Santa Venera tidher li qed tiġi mismugħa b'attenzjoni kbira! Sebaġħha tax-xellug jidher merfugh 'il fuq, filwaqt li f'idha tax-xellug qed iżomm il-ktieb tal-Vanġelu u anke Palma.

Meta ġew biex jagħmlu l-vara l-ġdida ta' Santa Venera fl-1919, kienu ddeċidew li jagħmluha fuq din il-figura. Il-pittur dahħal fix-xena lil Sant'Anna u San Ġwakkinn flimkien ma' Santa Venera, għax il-Knisja f'xi żmien, kienet tiċċelebra l-festa tagħhom flimkien, nhar is-26 ta' Lulju. Haġa oħra ta' interess speċjali f'dan il-kwadru hija, li t-tliet figuri prinċipali, jiġifieri, dik tal-Madonna, dik ta' Sant'Anna, u dik ta' Santa Venera huma inkurunati b'kuruna tal-fidda. Kif ġara sewwa dan, hadd ma jaf. Jiena naħseb li dawn il-kuruni kienu saru tal-fidda hafna snin ilu, aktarx b'xi wegħda.

Insibu illi fis-sena li diġà semmejna fl-1716, il-festa ta' Santa Venera diġà kienet issir mill-arċipriet ta' Birkirkara, nhar is-26 ta' Lulju bl-għasar, priedka u quddiesa. Għal din il-festa kienet tieħu seħem kotra kbira ta' nies minn Malta kollha.

## Tagħrif iehor

L-ewwel kappella (c. 1550) ddedikata lil Santa Venera, kienet aktarx forma ta' kamra jew ghorfa, f'nofs ix-xaġhri u l-għelieqi imxerrdin fuq medda ġmiela ta' art. Madankollu, dik il-kappella ċkejna kienet tagħmel minn Vigarju. Il-Vigarju kien ikun maħtur għal daqshekk, mill-Kapitlu tal-Katidral ta' l-Imdina.

Il-kappella kienet iddedikata lill-Qaddisa Griega, (jew ta' nisel Grieg), kif kienu wkoll kappelli oħra bħalha dak iż-żmien. Minħabba din l-użanza, f'Malta u Ghawdex kien hemm diversi kappelli ddedikati lill-Qaddisin Griegi, fosthom, San Anastasju, San Dimitri, San Ċir, Sant'Andrija, San Ġorġ, San Kozma u San Damjan, u bosta oħrajn.

Dan ma jfissirx li dawn il-gzejjer ma kienu qatt taħt il-hakma Griega, iżda kienu influwenzati minn bosta Griegi li kienu jgħixu qrib tal-gzejjer tagħna. Dak li għandna f'Malta li jfakkar fil-qedem Biżantin, huma t-topononija, l-ismijiet ta' postijiet, dediki ta' knejjes antiki u rurali, jew ta' rhula.

Il-knisja ta' Santa Venera (l-antika) li naraw illum tlestiet mill-bini tagħha

fl-1688. Inbniet f'forma ikbar u isbah bil-permess ta' l-Isqof Mikiel Giovanni Balaguer. L-arkitett taghha kien xejn inqas minn Giovanni Barbara, minn Hal Lija. Il-kampnar taghha kien inbena hafna snin wara lejn l-ahhar tas-seklu dsatax, jew il-bidu tas-seklu ghoxrin.

Il-knisja l-antika ta' Santa Venera kienet u baqgħet miżmuma bhala knisja tal-kampanja, u kienet tagħmel mal-parroċċa ta' Sant'Elena, Birkirkara, tant li l-Arċipriet kien jagħmel il-festa ta' Santa Venera fis-26 ta' Lulju, bl-ghasar, priedka u quddiesa. Dan juri biċ-ċar li l-festa taghha kienet issir fil-ġurnata tal-martirju, flimkien kif kienet tiġi ċċelebrata mill-Griegi u l-Orjentali.



Il-Martiroloġju Ruman, ifakkarha fl-14 ta' Novembru. Santa Venera twieldet nhar il-Ġimgħa l-Kbira fis-sena 100W.K., f'Acireale Sqallija. Fi Sqallija, l-Italja ta' Isfel, u Franza jqimuha bhala Venera, waqt li fil-Greċja, fil-Bulgarija, fir-Rumanija, u fir-Russja jqimuha bhala Parasceve. Sofriet il-martirju bi qtugh ir-ras b'sentenza ta' Asklepju fil-Gallja (Franza tal-qodem), fis-26 ta' Lulju 143W.K. Il-fdal taghha jinsab meqjum fil-Kattidral tal-Lunzjata, go kappella sabiha ddedikata lilha f'Acireale, Sqallija. Santa Venera hija wkoll il-Qaddisa Patruna ta' din il-belt.

Kif jaf kulhadd, mit-tagħrif li għandi, nhar il-Hadd 17 ta' Lulju 2005, se jsir il-ftuh ufficjali tal-knisja l-ġdida. Niringrazzja 'l Alla, 'il-Madonna, 'l Santa Venera, 'il-Komunità Karmelitana, u 'l dawk kollha hajjin u mejtin li xi darba jew ohra kienu mdahhlin fil-proġett ta' din l-opra kbira. Grazzi mill-qalb lill-benefatturi kollha, għax fl-ahhar se jkollna dak li 'l-Vendriži ilhom jixtiequ – knisja ġdida.